

Filipenses

Peresupu ijiriquiro ahri püre ojoa ohoahye Pablo

1 ¹Yuhu Pablo, Timoteo mehna Jesucristo cahacjana ijiaja usa. Sa yena ijiphtinare musare quehnoanare Jesucristo yequinare Filipino cjanare quehnoa dutiaja usa. Musare, musa puhto gũhure, musare yedohoyequina gũhure ojoa ohoaja yuhu, Pablo. ²Sa yena Cohacjũ mari Pacu, mari puhtoro Jesucristo mehna musare quehnoa dutiaja. Tiquina yedohoye mehna quehnoano ijiya musa.

Pablo Jesu yequinare Cohacjũre sini basahye

³⁻⁶Cohacjũ musare quehnoañe pehere comesagũ yero nine. Sa yero musare tiquiro sa ye ducariro sahata sohtori dahrerota tiquiro. Sa yena Jesucristo ahri yehpapure tiquiro wihigũpũre ñañe mariena ijinata musa. Sa yena coã waropure Jesu yequina musa ijiri bato, yojopũ gũhure yedohore musa yuhure quehnoañe buheyere yuhu buhegũ. Musa sa yegũ ihñagu Cohacjũre “Quehnoare”, niaja yuhu. Musare wacũgu sa dihita niaja yuhu. Musare Cohacjũre sini basagu, bucueye mehna sini basaja.

⁷Musare yuhu sa tuhutigũ quehnoarĩne. Quehnoañe buheyere “Poto tjire”, puhtoare yuhu tutuaro ni yahuducugũ musa yuhure yedohori. Poto ti buheye ijigũ yuhu tiquinare yahugũ musa yuhure yedohori. Peresupu yuhu ijigũ gũhure musa yuhure yedohori. Sa yero Cohacjũ marine quehnoano yero, tiquiro ye buheyere cũri marine. Musa yuhure yedohori. Sa yena ti buheyere yuhu mehna musa buheboriro saha yena nine musa, yuhure yedohona. Sa yegu yuhu jeripohna mehna tutuaro wacũaja yuhu musare. ⁸Jesucristo cahĩne mehna tutuaro musare wacũaja yuhu. Yuhu sa wacũgũ Cohacjũ tire masine.

⁹Musare ohõ saha ni sini basaja yuhu Cohacjũre: Cohacjũ yere quehnoano masĩne mehna, tuho masi pehoye mehna apequinare musa cahĩ nemoatire sini basaja yuhu musare Cohacjũre. ¹⁰Quehnoa yuhduyere musa masiati gũhure sini basaja musare. Musa sa masina Cristo ahri yehpapũ tiquiro tojoa tagũ quehnoañene yena, ñañe buhiri mariena ijinata musa. ¹¹Sa yena ijina Cohacjũ cahmeñene yenata musa. Musare sa yegũ yerota Jesucristo pehe. Cohacjũ

quehnoa yũhdũariquiro, tutuariquiro tiquiro ijyere ihũono taro, ijipihtyequina tiquirore tiquina ño peoatire tiquiro cahmeñene mũsare yegũ yerota.

Pablo Cristo yaquiro tiquiro ijyere tiyere yahuahye

¹²Yũhu acaye, ahri yũhu niatire mũsa quehnoano masigũ cahmeaja yũhu. Yojoþure peresupũ yũhu ijiepegũta quehnoañe buheye pehe sa uhmũ tãducuro nine. ¹³Sa ye Cristo yaquiro yũhu ijiri buhiri peresupũ yũhu ijirire masi pihtire þũhtoro ya wũhu çjẽna surara. Ijipihtyequina apequina gũhu ohõþũ ijyequina tire masine. ¹⁴Sa ye peresupũ yũhu ijigũ ihñañe, peyequina mari acaye Jesu yequina mari þũhtoro Jesure wacũ tutua nemoñe nine. Sa wacũ tutuaye, cuero marieno quehnoañe buheyere apequinare buhere tiquina.

¹⁵Ihquẽquina Cristo yere buheraboriquina ijiepetã yũhũre ihña cooye, Cristo yere buhere apequinare tiquinare ihña wahãgũ cahmeñe. Apequina pehe quehnoano mehna Cristo yere buhere. ¹⁶⁻¹⁷Quehnoañe buheyere yũhu tutuaro yahuatire Cohãçjũ yũhũre tiquiro çũrire quehnoano masine ahriquina pehe. Sa masiñe tiquina cahiñe mehna Cristo yere buhere. Apequina pehe yũhũre ihña tuhtye, masare tiquina pehere tiquina ihña wahãgũ cahmeñe, Cristo yere buhere. Sa ye peresupũ yũhu ijigũ tiquina yũhũre buþua witiðũ ye duare. ¹⁸Quehnoanota. Cristo yereta buheye nine. Tiquina Cristore potõ cahiẽdapeta Cristo yereta buhere. Apequina pehe quehnoano mehna buhere. Ijipihtyequina tiquina tiquiro yere buhegũ bucueaja.

¹⁹Sa yegũ sa bucueducugũtja yũhu. Cohãçjũre mũsa sini basari mehna Jesucristo yaquiro Espĩritu yedohoye mehna Cohãçjũ yũhũre wiorota peresupũ ijirigũre. Tire masiaja. ²⁰Ohõ saha yeitja yũhu. Decoripe yũhu yeriro sahata yojoþũ gũhũre cuero marieno Cristo yere buheaja, masa tiquirore quehnoano tiquina ño peoato saha. Ohõ saha ye duaja yũhu yerire yũhu bũoro yũhdũerato saha. Catinigũ waro ohõ saha ye duaja. Tiquina yũhũre wejẽ duepegũta ohõ saha ye duaja. ²¹Catinigũ Cristo yere yenigũtja. Yariagũþũ þũrita ti yũhdũoro quehnoano tojoagũtja yũhu. ²²Sa niepeguta catinigũ Cristo yere yũhu ye nemoato saha cati nemo duaja. Sa niepeguta yariaye gũhũre cahmeaja. ¿Dise boro pehere yũhu cahmeboagari? Masiedaja yũhu. ²³Yũhu ohõ saha ni yahuducugũ mijorĩne yũhũre. Cristo mehna tutuaro iji duaja. Sa yegũ yojoþure tiquiro cahapũ waha duaja. Catiye yũhdũoro ahri pehe quehnoa yũhdũducare. ²⁴Sa ijiepegũta mũsare yũhu yedohoato saha catinino cahmene yũhũre. ²⁵Tire masigũ ohõþũ mũsa mehna yũhu ijiniatiere masiaja yũhu. Sa ijinigũtja Cristore mũsa wacũ tutua nemoatiere, ti wacũ tutuaye mehna mũsa bucueatiere. ²⁶Ahri yehþapũ ijinigũ mũsa cahapũ pari turi yũhu wahagũ mũsa bucuenata. Cristo Jesu yũhũre tiquiro yedohogũ masina, “Tutuagũ ijire mũhũ”, ni ño peonata mũsa tiquirore.

²⁷Yojoþure ahri dihitiere yahutja mũsare. Cristo ye buheye ti nidiro sahata ijiducuya mũsa. Wacũ tutuana ijyia. Sa yena cahme tu waro marieno quehnoañe buheyere yahu tutuaya. Sata yũhu mariedagũ gũhũre yũhu ijigũ gũhũre mũsa yegũ cahmeaja. Sa ijina mũsa ijigũ tuhoõ duaja yũhu. ²⁸Mũsare

ihña tuhtiyequinare cueracãhña. Mûsa sa cueragũ ihñañe Cohãcjũ yequina mûsa ijigũ masieta tiquina. Sa masiñe pecapũ tiquina wahati gãhũre masieta. Sa ye Cohãcjũ mûsare tiquiro yũhdũoati gãhũre masieta. Ohõ saha masigũ yere Cohãcjũ masare. ²⁹Cristore mûsa wacũ tutuatire Cohãcjũ cûri. Ahri gãhũre cûri. Cristo yere mûsa yeri buhiri mûsa ñano yũhdũati gãhũre cûri Cohãcjũ. ³⁰Sa ye Cristo yequina mûsa ijiri buhiri apequina mûsare ñano yere. Mûsare tiquina yeriro saha yũhũ gãhũre ñano yere tiquina. Mûsa mehna yũhũ ijigũ yũhũre tiquina sa yegũ ihñari mûsa. Yojoꝛũ gãhũre yũhũre tiquina sa yegũ tũhoore mûsa. Sa yena mari ihcãno saha ñano yũhdũaja.

Cristo ihyo ijiriquiro sajãno, ijipihtiyequina pũtoro ijiatiquiro ijiahye

2 ¹⁻²Cristo mûsare quehnoano jeripohna tigũ tiquiro yegũ, Cristo tiquiro cahĩñe mehna mûsa bucuena, yũhũre quehnoano bucuẽgũ yeya mûsa. Sa yena Espĩritu Santo ijipihtina mûsa mehna tiquiro ijigũ apequinare cahĩna, paja ihñana ijina, yũhũre quehnoano bucuẽgũ yeya mûsa. Ahrire mûsa yegũ bucuẽitja: Ihcãno mehna quehnoano jeripohna tiya mûsa. Sa yena mûsa basi cahme cahĩña. Quehnoano mehna ijiducuya. Sa yena ihcãno mehna quehnoano ijia. ³Apequinare yũhdũdũca dueracãhña. Sa yena sa tũhotu cãhña mûsa. Sa yena apequinare quehnoano ño peo, ohõ saha ni tũhotuya: “Tiquina pehe yũhũ yũhdũoro quehnoañequina ijire”, ni tũhotuya. ⁴Ihcãquiro apequinare yedoho dueraboaga. Tiquiro yero saha yeracãhña. Apequina gãhũre yedohoya.

⁵Cristo Jesu apequinare yũhdũdũca dueriquiro tiquiro ijiro saha mûsa gãhũ apequinare yũhdũdũca dueracãhña. ⁶Tiquiro pehe Cohãcjũ waro ijieperota “Cohãcjũ mehna ihcãno saha ijigũ wijiasi yũhũ”, ni tũhotuerahye tiquiro. ⁷Sa yero tiquiro Cohãcjũ mehna ihcãno saha tiquiro ijiyere wijia, ohõꝛũ ahtaro masũnota masa bajuaro tiquiro cahacjũno yero saha iji dũcahye. ⁸Sa yero tiquiro masũno ihcãno saha pagũ tiriquire ijiro, ihyo ijiriquiro waro wahahye. Sa waharo “Curusapũ wejẽña tiquirore”, tiquina nigũ tiquiro yũhdũdũcaerahye. Curusapũ yariatiquiro ijieperota tiquiro yũhdũdũcaerahye. ⁹Sa yero mari Pacũ ijipihtiyequina tiquina ño peoatiquire cũahye Jesure. Sa yero ijipihtiyequina apequina pũtoro sũahye Cohãcjũ tiquirore, ¹⁰ijipihtiyequina uhmũse cjẽna, ahri yehpa cjẽna, yariariquina gãhũ Jesu wamene tũhoyequina tiquina dũsepe curi mehna quehe sa, tiquina ño peoato saha. ¹¹Sa pũtoro sũahye tiquirore mari Pacũ, “Jesucristo mari pũtoro ijire”, ijipihtiyequina tiquina niatiquirore. Sa ñiñe Cohãcjũre mari Pacũre ño peoye nine.

**Cristo yequina buhriero yero saha ijieye,
quehnoano masare yahu, masigũ yere**

¹²Sa yena yũhũ cahĩna, mûsa mehna yũhũ ijigũ mûsa yũhtiducuriro saha, yojoꝛũ yũhũ yoaropũ ijigũ gãhũre panopũ mûsa yũhtiriro yũhdũoro

yũhtiya yũhũre. Sa yena ijipihntina mũsa quehnoana ijina tana Cristo yedohoro mehna ñañene yeracãhña. Sa yena ño peoye mehna apepero marieno Cohãcjũ yere yeya. ¹³Cohãcjũ quehnoañe pehere mũsare cahmegũ yero nine tiqũiro cahmeno saha mũsa yeato saha. Sa yero tire mũsa yeatire yedohorota Cohãcjũ. Tiquiro sa yedohogũ ti yũhũ nidiro saha yeya mũsa.

¹⁴Ijipihntiyere yena tuhtiro marieno, mũsa basi unureno marieno yeya. ¹⁵Sa yeya mũsa ñañe buhiri mariena, ñañene yerarina Cohãcjũ pohna mũsa ijiatire. Sa yeya mũsa masa ni mehoñequina, ñañequina watoapũ dojomehnenno marieno mũsa ijianto saha. Tiquina ñañequina watoapũ ijina, buhrioro ihña masigũ yero saha quehnoañe buheyere buhena, masigũ yere mũsa ahri yehpa cjẽnare. ¹⁶Ti buheyere mũsa tũho ñehedi bato Cohãcjũ mehna sa ijiducuaana wahari mũsa. Ti buheyere ahri yehpa cjẽna pehere mũsa sa buhegũ ihñagũ mũsa mehna bucueitja. Sa yegũ mũsare yũhũ buherire “Ihyo waro buherari ijii yũhũ”, niitja yũhũ. Sa yegũ Cristo ahri yehpapũ tiqũiro tojoa tagũ mũsa mehna bucueitja. Sa yegũ buoro yũhdũsi yũhũ. ¹⁷Cristore mũsa wacũ tutuagũ Cohãcjũ mũsa mehna bucuero. Tiquiro sa bucuegũ masigũ mũsare Cristo yere yũhũ buheri buhiri yũhũre tiquina wejẽ duepegũta bucueitja. Sa yena mari ijipihntina ihcãno saha bucuenata. ¹⁸Sata mũsa gũhũre bucuero cahmene yũhũ mehna, came yũhũ sa yariagũ ihñana.

Timoteore, Epafrodito gũhũre yahuahye Pablo

¹⁹Mari pũhtoro Jesu tiqũiro cahmegũ sojaro mehna Timoteore mũsa cahapũ oho duaja yũhũ mũsa ijije tiyere masigũ tũhũ. Sa masigũ bucueitja. ²⁰Ijirota ijire. Timoteo mũsa quehnoano ijiatire pajiro tũhoture mũsare. Apequiro tiqũiro yero saha ijiriquiro mariedare yũhũ mehna. ²¹Apequina pehe ijipihntiyequina tiquina cahmeñe dihitare ye duaye, Cristo Jesu tiqũiro cahmeñe pehere ye duerare. ²²Timoteo pehe quehnoano yeriquiro tiqũiro ijijere masine mũsa. Yũhũ macũ yero saha tiqũiro yũhũ mehna quehnoañe buheyere yahue tiri. Sa yena usã ihcãno saha Cristo yere buhee tii. ²³Sa yegũ pũhtoa yũhũre tiquina dũhse yeatire masigũ, Timoteore mũsa cahapũ oho duaja. ²⁴Sa yegũ mari pũhtoro Jesu yedohoye mehna sojaro mehna yũhũ gũhũ mũsa cahapũ wahatjta.

²⁵⁻²⁶Yũhũre yedoho dutina mũsa Epafroditeore ohori yũhũ cahapũ. Tiquiro yũhũ acayũro yũhũ mehna dahrariquiro, yũhũ mehna cjũno, Cohãcjũ yere buhe tutuariquiro ijire. Tiquiro mũsare tutuaro wacũe tiri. Sa yero tiqũiro dohatirire mũsa tũhogũ masino tiqũiro pehe pajiro bũjũa witi tũhoturi. Sa pajiro tiqũiro tũhotugũ ihñagũ “Tiquirore mũsa cahapũ oho majare tojoro cahmene yũhũre”, ni tũhotuaja yũhũ yojopũre. ²⁷Potota ijire. Tiquiro tutuaro dohatiri. Meheno yariabo cure yũhdũri. Tiquiro sa tutuaro dohatiepegũta Cohãcjũ tiquirore paja ihñano, yũhdũgũ yeri. Tiquiro yariagũ yũhũ pehe tutuaro bũjũa witiboya. Sa yero Cohãcjũ yũhũ gũhũre paja ihñari tiquirore yũhdũgũ yero. ²⁸Sa yegũ yojopũ pũritare sojaro mehna tiquirore mũsa cahapũ oho duaja pari turi mũsa tiquirore ihña, mũsa jeri sajãno quehnoano. Mũsa sa bucuegũ ihñagũ yũhũ gũhũ bucueitja. ²⁹Sa yena tiquirore Epafroditeore mari

pũtoro yaquirore mari acayũrore quehnoano bucueye mehna piti caya. Sa yena apequinare tiquiro yero saha ijijequinare ño peoya. ³⁰Tiquiro Cristo yere yedohomehno yariamedi. Mũsa pehe yũhũ cahapũ ijieragũ, yũhũre yedoho masiedagũ tiquiro pehe yũhũre yedohomedi. Sa yero yariamedi tiquiro.

Quehnoano yeye warore yahuahye Pablo

3 ¹Yojopũ pũritare ahrire yahutja. Mari pũtoro yequina ijina bucueya. Ahri buheyere to pano yũhũ yahurire pari turi mũsare ni ojoagũ bucueaja yũhũ. Sa yegũ mũsare ahrire yahugũ yedohogũ niaja mũsare. ²Quehnoano yeya mũsa. Ñañene yeducuequina, diayea yero saha ijijequina ñañequina cuhnucunũ cahserogãre yũhre ne dutiye, mũsa pagurire yũhre ne duare. Quehnoano yeya mũsa, “Sa ye dutiyequina sijoro saha ni buheari”, nina. ³Tiquina cuhnucunũ cahserogãre yũhre nepeta Cohãcjũ dutiyere quehnoano yerare. Mari pehe potota Cohãcjũ dutiyere quehnoano yena ijiaja mari. Espĩritu Santo tiquiro yedohoye mehna Cohãcjũre ño peoaja mari. Sa yena Jesu yequina mari ijiyere bucueye mehna apequinare mari yahuaaja. “Usã esa tuharo Cohãcjũ dutiyere ye peho masiaja”, ne ni tũhotueraja. ⁴Sa ni tũhotuerapegũta “Tiquinare doca cũ cjã”, tiquina yero saha nidigũ ijigũ sa tjiboa yũhũ gũhũ. Apequiro ohõ saha ni yũhdũdũca duare. Yũhũ pehe tiquiro yũhdũoro sa niboaga yũhũ.

⁵Ohõ saha yerigũ ijimi yũhũ: Ocho decori yũhũ masa bajuari bato cuhnucunũ cahserogãre yũhre nedi jiri yũhũre. Israe masũ ijigũ Benjami ya curua cjũ ijiaja yũhũ. Yũhũ pacusũmũa hebreo masa tiquina ijigũ potota hebreo masũ warota masa bajuũ. Cohãcjũ dutiyere potota peho duagũ fariseo curua mehna sajãmi yũhũ. ⁶“Cohãcjũ ye ijiri”, nigũ quehnoano yemi. Sa yegũ Jesu yequina pehere ñano yee timi yũhũ. Potota Cohãcjũ dutiyere yegũ tire yũhdũdũcaro marieno ye pehou.

⁷Panopũre “Ti quehnoañe ijiri”, ni tũhotumi. “Ti yũhũ sa ni tũhoturi panopũ yũhũ ijie tiri dũhseati ijierari”, ni tũhotuaja yojopũre. Sa ni tũhotu dũcaũ yũhũ Cristore wacũ tutuagũ tũhũ. ⁸Cristo Jesu yũhũ pũtorore yũhũ masigũ pũrita quehnoa yũhdũare. Sa yegũ apeye pehere masa “Quehnoañe ijire”, tiquina nidire “Ti ijipihitiye dũhseati ijierari”, ni tũhotuaja yũhũ. Tire ijipihitiye duhu cũhũ Cristo ye pehere yegũ tũhũ. Sa yegũ tire yũhũ cohãrere “Ñañe waro ijire”, ni tũhotuu Cristore quehnoano masigũ tũhũ, tiquiro mehna cjũ ijigũ tũhũ. ⁹Sa yero yũhũ esa tuharo quehnoano yũhũ yeri wapa “Quehnoagũ ijire”, ni ihñedare Cohãcjũ yũhũre. Sa yero Cohãcjũ dutiye Moiserere tiquiro cũrere yũhũ yeri wapa gũhũre “Quehnoagũ ijire”, ni ihñedare. Cristore yũhũ wacũ tutuari bato “Quehnoagũ ijire”, ni ihñare tiquiro yũhũre. Cohãcjũ pehe marine buhiri mariena ijigũ yere, tiquirore mari wacũ tutuagũ. ¹⁰Sa yegũ to pano yũhũ ni tũhotu mũhtamedire duhu cjã Cristore quehnoano masigũ tũhũ. Cohãcjũ tutuaye mehna Cristo masa mũjahye. Ti tutuaye mehna iji duaja. Sa yegũ ti tutuaye mehna quehnoañene ye duaja. Cristo curusapũ yariahye mari ñañe yerire cohãno taro. Sa yegũ tiquiro yere yũhũ yeri buhiri tiquiro yero saha ñano yũhdũ duaja yũhũ gũhũ. ¹¹Sa yegũ Cristo tiquiro masa mũjariro sahata masa mũjacjũ ijiiija yũhũ gũhũ.

¹²Ahri ijipihtiyere sa nigũ, “Cristo yero saha ñañe mariegu ijiaja”, ni tuhoturera. Yũhu sa ni tuhoturapegũta Cristo tiquiro yaquiro ijigũ ye tuhasari yũhure. Sa yegu tiquiro yere tiquiro gũhure quehnoano masi duagu tutuaro mehna tiquiro yere yeaja yũhu. ¹³Yũhu acaye, “Tiquirore quehnoano masi peho tuhasaja”, ni tuhoturera. Sa ni tuhoturapegũta ahri pũritare yeaja: ¹⁴Omaperiquiro tiquiro wapata duariro saha tutuaro yeaja yũhu, yũhu wapatarire yũhu ñeheatu saha. Cristo yaquiro yũhu ijigũ ihãano Cohãcjũ ti yũhu wapatarire yũhure ohoro taro uhmũsepũ pijiori yũhure.

¹⁵Ohõ saha yũhu tuhoturiro sahata tuhutuya mũsa gũhu Cristore quehnoano masina. Sa yero ahri mũsare yũhu yahurire mũsa tuho dueragũ, sijoro saha mũsa tuhutugũ Cohãcjũ mũsare quehnoano masigũ yerota. ¹⁶Sa yena tiquiro yere mari masidire quehnoano ye sohtori tiihna.

¹⁷Yũhu acaye, mũsa ijipihina yũhure ihãa cũña. Sa yena apequina usã yero saha yeyequinare quehnoano ihãa diho cũña mũsa tiquinare mũsa ihãa cũato saha. ¹⁸Peye tahari apequina tiquina ijiye tiyere yahuu yũhu mũsare. Yojopũ gũhure tutuaro bujũa witigu tiquinareta yahuaja mũsare. Tiquina Cristo curusapũ tiquiro yariari buheyere ihãa yabiyequina ijire. ¹⁹Tiquina pecapũ wahatiquina ijire. Tiquina ñañe tutuaro cahmeñe pehere tutuaro ye duare tiquina. Sa ye tiquina bæe tiboyere yeye, tire quehnoañe yero saha tuhutore tiquina. Ahri yehpa cjẽ dihitaru quehnoano tuhutore tiquina. ²⁰Mari pehere mari ya maca uhmũsepũ ijire. Sa yero topũta marine yũhdũoatiquiro, mari pũhtoro Jesucristo ahtarota. Sa yena tiquiro ahtatire cohtena niaja mari. ²¹Tiquiro ahtaro mari pagũrere pejecũoye pagũrere sijoro saha ijiye paguri dihita comesarota tiquiro. Sa yero tiquiro ya pagu yero saha quehnoari pagure asi siteri pagure ohorota marine tiquiro tutuaye mehna. Ijipihtiyequina pũhtoro sajãri tiquiro, tiquiro tutuaye mehna. Sa yero ijipihtiyere upũro ijire tiquiro ti tutuaye mehna.

Decoripe mari pũhtoro mehna bucueya

4 ¹Sa yena yũhu acaye, yũhu cahĩna, tutuaro yũhu wacũna, yũhure bucuegũ yena, yũhu buhegũ quehnoano tuhorina, panopũ mũsa wacũ tutuariro saha mari pũhtorore tutuaro wacũ tutuaya mũsa.

²Ahrire yahutja mũsare Evodiare, Síntique gũhure: Jesu yequina numia ijire mũsa. Sa yena cahme dũse tutuaro marieno quehnoano mehna ijiducuya mũsa. ³Mũhu pehe potota yũhu mehna cjũ warota ijire. Mũhu gũhure yahutja: Tiquina numia yũhu mehna, Clemente mehna, apequina yũhu piti tiyequina mehna dahrari quehnoañe buheyere usã buhegũ. Cohãcjũ tiquinare ijipihtiyequina wamene ojoa ohõahye tiquiro ya tjupe. Ijipihtiyere decori catiyere tiquiro ohoriquina wamene tiquiro ojoa ohõri tjupe ojoa ohõahye. Sa yegu tiquina numiare bosaya mũhu.

⁴Decoripe mari pũhtoro mehna bucueya. Pari turita yahutja: Bucueya. ⁵Quehnoano yeya ijipihtiyequinare. Mari pũhtoro Cristo ahtato mehenogã dũhsare.

⁶Ne bũjua witi tũhotueracãhña. Cohãcjũre quehnoano yahu pehoya. Sa yena tiqũirore siniña. Sa yena mũsa sinidire tiqũiro yũhtigũ ihñana “Quehnoare”, niña tiqũirore. ⁷Mũsa sa yegũ quehnoano ijigũ yerota mũsare Cohãcjũ. Tiqũiro sa yegũ quehnoa yũhdũare. Ahri mari quehnoano ijije quehnoa yũhdũare. Sa yero Cristo Jesu yequina mari ijigũ marine quehnoano ijigũ yero, Cohãcjũ marine quehnoano jeripohna tigũ yerota. Sa yero bũjua witi tũhotueragũ yerota marine.

Quehnoañene tũhotuya

⁸Ahrire yahu bato tigũ tũñ niaja mũsare, yũhu acaye. Queoro ijijere, masa tiquina ño peoyere, quehnoano yeyere, ñañe marieñene, bucueyere, masa “Quehnoañe ijire”, tiquina niñene tũhotuya mũsa. Quehnoa yũhdũaye ijigũ tireta tũhotuya. Masa quehnoañene ihñañe tiquina bucueye pehere mũsa gũhu bucue tũhotuya.

⁹Mũsare yũhu buheriro sahata sa yeducuya mũsa. Sa yena yũhũre ihña cũña mũsa. Mũsa sa yegũ Cohãcjũ mũsare quehnoano ijigũ yeriquiro mũsa mehna ijirota.

Filipo cjẽna Pablore tiquina ohorire yahuahye tiqũiro

¹⁰Yojoꝛũ pũrita yoari pje bato mũsa pari turi yũhũre wacũna, mũsa yedohoyere bucueaja. Sa bucuegũ mari pũhoro Cristore “Quehnoare”, niaja. “Yũhũre boaa wahari mũsa”, niedaja yũhu. Panopũre yũhũre yedoho duepenata yedoho masiedari mũsa. ¹¹Yũhũre mũsa yedohorire yahugũ yũhũre dũhsarire mũsare yahuu tũñ niedaja. Mũsare apee borore cahmegũ sa nigũ niedaja. Yũhu cũoye mehna iji masiaja yũhu. ¹²Apee boro cũoeragũ gũhu quehnoano iji masiaja yũhu. Sa yegũ pajiro cũogu gũhu quehnoano iji masiaja. Decoripe ẽjua ahbagũ gũhu dũcapoa wahaja. Yapigu ijigu gũhu ijipoa wahaja. Pajiro cũogu gũhu ijipoa wahaja. Yũhũre apee boro mariedagũ gũhũre ijipoa wahaja. ¹³Cristo yũhũre tutuagũ yeriquiro mehna ijipihtiyere Cohãcjũ cahmeñene ye masi pehoaja yũhu. ¹⁴Yũhu sa ijiporigũ yũhu ijiepegũta yũhu ñano yũhdugũ mũsa yedohona yũhũre quehnoano yeri mũsa.

¹⁵Quehnoañe buheyere yũhu buhe dũcagũ Macedonia yehparũ mũsa ya yehparũ ijirigu yũhu wahagũ mũsa dihita yũhũre yedohori. Sa yedohona, mũsare yũhu buheri wapa mũsa wapa yero saha yena nidi mũsa. ¹⁶Sa yena Tesalõnicapũ yũhu ijiri watoa yũhũre yedohona, ihquẽ tahari ohori mũsa. ¹⁷Apee borore sinigũ sa nigũ niedaja. Apequinare mũsa yedohogũ Cohãcjũ mũsare quehnoano yerota. Tiquirore mũsa yedohori wapa Cohãcjũ mũsare tiqũiro quehnoano yegũ cahmeaja yũhu. Sa yegũ yũhũre mũsa yedohorire wacũgũ yeaja mũsare. ¹⁸Yojoꝛũre yũhũre quehnoano oho pehori mũsa. Yũhu cahmedi yũhdũoro ohori mũsa yũhũre. Yũhũre Epafrodito mehna mũsa ohori bato apee boro ne dũhsarere yũhũre. Cohãcjũ wũhũrũ ehme sitiye bue mũo, Cohãcjũre tiquina quehnoano bucuegũ yeriro saha yũhũre mũsa ohori gũhu Cohãcjũre quehnoano bucuegũ yeri. ¹⁹Mũsa Cristore wacũ tutuare. Sa yero ijipihtiyere mũsare dũhsarire

ohorota mari Pacu musare, quehnoa yãhdũye tiqiro cœoyere. ²⁰Ijipihtiye decori mari Pacure Cohãcjũre ño peouhna. Sata yeihna.

Pablo quehnoa dutiahye

²¹Ijipihtiyequina quehnoañequina Jesucristo yequina quehnoahdo. Mari acaye gãhũ Jesu yequina yãhũ mehna cjẽna musare quehnoa dutire. ²²Ijipihtiyequina ohõ cjẽna quehnoañequina Jesu yequina quehnoa dutire. Roma cjẽna pũhtoro ya wãhũ cjẽna pũrita tutuaro quehnoa dutire.

²³Mari pũhtoro Jesucristo cahĩne mehna quehnoano ijiya.